

نام- ئاتاق، كىشىلىك تۇرمۇش ۋە مەجبۇرىيەت

بىلىمخۇمار

2015- يىلى 7- ئاينىڭ 17- كۈنى

بارلىق قېرىنداشلارنىڭ روزا ھېيتىغا مۇبارەك بولسۇن!

كۆپىنچە قېرىنداشلارغا مەلۇم بولغىنىدەك، بىر ئادەم ئۈچۈن نام- ئاتاق يارىتىشقا قارىغاندا ئۇنى قوغداپ ۋە ساقلاپ مېڭىش كۆپ تەسكە توختايدۇ. شۇڭلاشقا بىز داۋاملىق يېڭىدىن نام- شەرەپكە ئېرىشكەن كىشىلەر توغرىسىدىكى خەۋەر- دوكلاتلارنى ئاڭلاپ تۇرۇش بىلەن بىللە، بىرەر مۇھىم ئىشتا خاتالىق ئۆتكۈزۈپ، ئۆزىنىڭ نام- شەرىپىگە داغ كەلتۈرگەن كىشىلەر توغرىسىدىكى خەۋەر- دوكلاتلارنىمۇ ئاڭلاپ تۇرىمىز. بۇلۇپمۇ مەن بۇنداق ئىشنى ئامېرىكا تاراتقۇلىرىدىن ھەر يىلى بىر قانچە قېتىم ئاڭلاپ ياكى كۆرۈپ تۇرىمەن. مەن ئاڭلاپ ۋە كۆرۈپ تۇرىدىغان ئۆزىنىڭ نام- شەرىپىگە داغ كەلتۈرىۋالغان كىشىلەرنىڭ ئىچىدە ئامېرىكا پرىزىدېنتىگە ئوخشاش مەشھۇر سىياسونلار، ھەمدە ھوللىۋۇد (Hollywood) تىكى داڭلىق كىنو ئارتىستلىرى بار.

شۇڭلاشقا نامغا ئېرىشكەن ھەر بىر ئادەم ئۈچۈن قانداق قىلىپ ئۆزىنىڭ نام- شەرىپىنى ساقلاپ مېڭىش بىر ئىنتايىن ئېغىر ۋەزىپە بولۇپ تۇيۇلىدۇ. بۇنداق ئادەملەر ئادەتتىكى ئادەملەرگە قارىغاندا ھەر بىر گەپ- سۆز ۋە ئىش- ھەرىكەتتە نەچچە ھەسسە، ھەتتا نەچچە ئون ھەسسە دىققەت قىلىمسا، داۋاملىق ئەينەككە قاراپ تۇرمىسا، داۋاملىق ئۆزىنى بىلەپ تۇرمىسا، ۋە داۋاملىق ئۆز- ئۆزىدىن «مەن كىم؟ ھازىر ئىشلارنى قانداقراق قىلىپ كېتىۋاتىمەن؟ مەن باشقىلارنىڭ كۈتكەن يېرىدىن چىقىۋاتىمەنمۇ؟ ھازىر قايسى جەھەتلەردە بەكرەك تىرىشىشىم كېرەك؟» دەپ سوراپ تۇرمىسا بولمايدۇ.

بىر ئادەمنىڭ قاتتىق ئىشلەپ، مۇۋەپپەقىيەت قازىنىپ، ئاندىن نام- ئاتاققا ئىگە بولۇش جەريانى خۇددى بىر ئادەمنىڭ جەمئىيەتتە بەلگىلىك قىممەت يارىتىشنى تۈپ مەقسەت قىلىپ، قاتتىق ئىشلەپ، شىركەت قۇرۇپ، شىركەتنى مۇۋەپپەقىيەتلىك قىلىشى بىلەن ئوخشىشىپ قالىدۇ. ئەگەر سىز جەمئىيەتتە بەلگىلىك قىممەت يارىتىش مەقسىتىدە شىركەت قۇرسىڭىز، سىز ساختىپەزلىك قىلمايسىز، ئادەم ئالدىمايسىز، يالغان گەپ قىلمايسىز، ھەقىقىي مېنىدە، ئۆزىڭىزنىڭ بارلىقىنى ئاتاپ تۇرۇپ شىركەت ئۈچۈن ئىشلەيسىز. ئاندىن شىركەت مۇۋەپپەقىيەتلىك بولۇپ، ئۇنىڭ «قوشۇمچە مەھسۇلاتى» سۈپىتىدە سىز باي بولىسىز. شىركىتىڭىزدىكى باشقا بارلىق خادىملارمۇ باي بولىدۇ. ئامېرىكىدىكى داڭلىق كارخانىچىلارنىڭ تەرجىمىھالىنى كۆرسىڭىز، ئۇلارنىڭ كۆپىنچىسىدە يۇقىرىقىدەك ئالاھىدىلىكلەرنى بايقايسىز. ئەگەر سىز پەقەت پۇل تېپىپ، تېز باي بولۇۋېلىش ئۈچۈن شىركەت قۇرسىڭىز، سىز كۆپىنچە ھاللاردا يۇقىرىدا دېيىلگەن ئىشلارنىڭ قارىمۇ- قارشىسىنى قىلىشىڭىز، شۇنىڭ بىلەن شىركەت ياخشى ماڭماي، بايىمۇ بولالماستىڭىز مۇمكىن. مەن شىمالىي كاليفورنىيەدىكى دۇنياغا داڭلىق يۇقىرى تېخنىلوگىيەلىك شىركەتلەر بازىسى بولغان كىرىمنى جىلغىسى (Silicon Valley) دا باشقىلار بىلەن شىركىلىشىپ، بىر قانچە شىركەت قۇرۇش جەريانىدا، ئۆزۈم شېرىكلەشكەن كىشىلەر ئىچىدە ئاشۇنداق ئادەملەردىن بىر- قانچىنى ئۇچراتتىم. مەن ئۇ شىركەتلەرنىڭ ئىنتېرنېتلىق ئىشلىرىغا ياكى تېخنىلوگىيىسىگە مەسئۇل مۇئاۋىن رەئىسلىك ۋەزىپىسىنى ئۆز ئۈستۈمگە ئالغان بولغاچقا، شىركەتنىڭ باش لىدېرلىرى (باشلىقلىرى) سادىر قىلغان ھېلىقىدەك ئەھۋالنى ئۆزگەرتىشكە كۈچۈم يەتمىدى. بىز ئەينى ۋاقىتتا يېڭى قۇرغان شىركەتلىرىمىزگە «ئۇرۇقلۇق مەبلەغ» ھەل قىلالماستىقىمىزغا

دۇنيانىڭ ئوپتىكا سانائىتىنىڭ تۆۋەنگە قاراپ مېڭىشى ئاساسىي سەۋەب بولغان بولسىمۇ، ئۇنىڭغا يۇقىرىدىكىدەك يالغانچىلىق ئىللەتلىرىمۇ ئازراق سەۋەب بولغان.

ئەگەر سىز پەقەت نام-ئاتاققا ئېرىشىش ئۈچۈنلا قاتتىق تىرىشىڭىز، كۆپىنچە ۋاقىتتا مەقسىتىڭىزگە يېتەلمەيسىز. ئەمما ئۆزىڭىزدىن باشقا ئادەملەر ۋە جەمئىيەت ئۈچۈن مەلۇم قىممەت يارىتىش يولىدا ئۆزىڭىزنىڭ بارلىقىنى ئاتاپ، ھەقىقىي مېنىدە قاتتىق تىرىشىڭىز، سىز مۇۋەپپەقىيەتلىك بولۇپ، نام-ئاتاق ۋە بايلىق سىزگە ئاشۇ مۇۋەپپەقىيەتنىڭ «قوشۇمچە مەھسۇلاتى» بولۇپ ئۆزلىكىدىن كېلىدىغان ئىشلار كۆپ.

نام-ئاتاق ئۈچۈن تىرىشىدىغانلارنىڭ بەزىلىرى ئائىلىسىدىكىلەرنى گوللايدۇ، دوستىغا خىيانەت قىلىدۇ، ۋە مىللەتنى ئالدايدۇ. ھەمدە ئۆز تىرىشچانلىقىنى مەغلۇبىيەت بىلەن تاماملايدۇ. ياكى بولمىسا ئۇلار دەسلەپتە مۇۋەپپەقىيەت قازانسىمۇ، ئېرىشكەن نام-شۆھرىتى ۋاقىتنىڭ سىنىقىدىن ئۆتەلمەيدۇ. كۆپىنچە ۋاقىتلاردا ئۇلارنىڭ يېقىلغۇسى تۈگەپ كېتىپ، ئېرىشكەن نام-ئاتاقلرى بىلەن مەغرۇرلىنىپ كېتىپ، بەلىنى قويۇپ، بۇرۇنقىدەك تىرىشماي، ئاستا-ئاستا تۆۋەنگە قاراپ مېڭىپ، ئاخىرى بۇرۇنقى ئىزىغا چۈشۈپ قالىدۇ. بەزىلىرى ھەتتا بۇرۇنقى ئورنىدىنمۇ تۆۋەنرەك ئورۇنغا چۈشۈپ كېتىدۇ. مەن ھازىرغىچە بولغان ئۆمرۈمدە بۇنداق ئادەملەردىن بىر قانچىنى ئۇچراتتىم.

نام-ئاتاق ئىستىكى ھەممە ئادەملەردە بار. يەنى ئاللاھ ئىنسانلارنى ياراتقاندا، ئۇلارنى ئاشۇنداق خۇسۇسىيەت بىلەن بىللە ياراتقان بولۇپ، نام-ئاتاققا ئىنتىلىش ھەممە ئىنسانلارنىڭ تەبىئىي خۇسۇسىيىتى. شۇڭلاشقا نام-ئاتاققا ئېرىشسە ئېغىزىدا دېمىسىمۇ، كۆڭلىدە ھەممە ئادەم خوش بولىدۇ. ئەمما، ئوخشىمىغان ئادەملەردە نام-ئاتاق قوغلىشىش ئىستىكىنىڭ دەرىجىسىمۇ ئوخشاش بولمايدۇ. مېنىڭ يۇقىرىدىكى بايانلىرىم بىر ئومۇمىي بايان بولۇپ، ئۇ ھەرگىزمۇ مەن ئەمەلىيەتتە بىلىدىغان ياكى تور دۇنياسىدا تونۇشقان بىر قانچە ئادەملەرگە قارىتىلغان ئەمەس. ھەمدە ئۇ نام-ئاتاققا ھەددىدىن زىيادە بەك قىزىقىدىغان، ئۇنىڭغا ئېرىشىش ئۈچۈن ۋاستە تاللىمايدىغان، ھەمدە نام-شۆھرەتكە ئېرىشىش ئۈچۈن مىللەتنىڭ مەنپەئەتىنى پۈتۈنلەي بىر ياققا قايرىپ قويىدىغان كىشىلەرگە قارىتىلغان.

مەن كىچىك ۋاقتىدا بالىلار باشلانغۇچتا 5 يىل، ئوتتۇرا مەكتەپتىمۇ 5 يىل ئوقۇيتتى. مەن ئوتتۇرا مەكتەپنى ئاقسۇ 1-ئوتتۇرا مەكتەپتە 1971-يىلىدىن 1976-يىلىغىچە ئوقۇغان. شۇ چاغدا سىنىپ باشلىقى، مەكتەپ ئوقۇغۇچىلار ئويۇشمىسىنىڭ مەسئۇلى، بىر جەمئىيەت تەكشۈرۈش گۇرۇپپىسىنىڭ مەسئۇلى، ۋە بىر ئوقۇغۇچىلار شېئىرلار توپلىمىنىڭ مەسئۇلى دېگەنگە ئوخشاش بىر قاتار ۋەزىپىلەرنى ئۆز ئۈستۈمگە ئالغان. ھەمدە ھەممە پەنلەردىكى ھەممە دەرسلەرنى پەۋقۇلئادە ياخشى ئوقۇغان. تولۇقسىز 3-يىللىقتىكى ۋاقتىدا تولۇقسىز 2-يىللىقنىڭ ئوقۇغۇچىلىرىغا ماتېماتىكا دەرسى ئۆتۈپ باققان. شۇنداق بولغاچقا مەن شۇ مەزگىلدەلا بىر ئاز نام-ئاتاققا ئېرىشكەن. بۇنداق ئەھۋال مەن ئالىي مەكتەپكە كىرگەندىن كېيىن يەنە باشلىنىپ، شۇنىڭدىن كېيىن ئىزچىل تۈردە داۋاملىشىپ كەلدى. شۇڭلاشقا مەن نام-شۆھرەتكە ئېرىشكەن بىر ئادەم يېرىم يولدا مەغلۇپ بولۇپ كەتمەي، ئۆزى ئېرىشكەن نام-شۆھرەتنى ساقلاپ مېڭىشى ئۈچۈن قانداق ياشىشى كېرەكلىكىنى بىر ئاز بىلىمەن.

يېقىندا ئۇيغۇرچە تورلاردا «مەشھۇرلۇق»، «نام-ئاتاق»، ۋە «شۆھرەتپەرەسلىك» ئۈستىدىكى پاراڭلار كۆپ بولدى. ئۇنداق پاراڭلار ھازىرمۇ داۋاملىشىۋاتىدۇ. شۇنىڭ بىلەن مەن يېقىنقى بىر قانچە ھەپتە

ئىچىدە ئاشۇنداق «مەشھۇرلۇق» ئۈستىدىكى بەس-مۇنازىرە ئۈچۈن ئازراق يېڭى بىلىم تەقدىم قىلالامدەنمۇ، دەپ ئويلاپ كەلگەن ئىدىم. توساتتىن مەن بىرەر يىلنىڭ ئالدىدا ئۇچراتقان، ھەمدە ئۆزۈم ناھايىتى ياخشى كۆرۈپ ساقلاپ قويغان بىر پارچە ئىنگىلىزچە ماقالىنى ئۇچرىتىپ قالدىم. ئۇ ماقالە ئامېرىكىدىكى بىر داڭلىق ياش زىيالىي مەلۇم بىر سورۇندا ئۆزى توغرىسىدا سۆزلىگەن بىر لېكسىيىنىڭ تېكىستى بولۇپ، ئۇنىڭ تېمىسى «نام-ئاتاق»، كىشىلىك تۇرمۇش ۋە مەجبۇرىيەت ھەققىدە» دىن ئىبارەت. مەن مەزكۇر ماقالىدە ئاشۇ ماقالىنىڭ مەزمۇنىنى تونۇشتۇرىمەن. بۇ يەردە مەن ئەسلىدىكى ماقالىنىڭ ئاپتورىنىڭ ئىسمىنى ۋاقىتنىچە «ئويغان» دەپ ئېلىپ تۇرۇپ، ئۇ ئاپتورنى ئوقۇرمەنلەرگە كېيىنچە بىر مۇۋاپىق پەيتىنى تېپىپ تەپسىلىي تونۇشتۇرىمەن.

تۆۋەندىكىسى ئويغاننىڭ نۇتۇقىنىڭ ئاساسىي مەزمۇنلىرى. ئەگەر مەن ئۇنىڭغا ئۆز كۆز-قارىشىمنى قوشماقچى بولسام، ئۇنى بىر ئايرىم «ئىلاۋە» شەكلىدە قىستۇرۇپ قويىمەن.

سالام! مېنىڭ ئىسمىم ئويغان. مەن بۇ يىل 36 ياش بولۇپ، مېنىڭ 6 بالام بار. مەن ھاياتىمنى ئۆزۈم ئەڭ ياخشى كۆرىدىغان بىر كەسپنى قىلىپ ئۆتكۈزۈۋاتقانلىقىدىن تولمۇ رازىمەن.

مەن ھاياتىمنىڭ ئەڭ دەسلەپكى ۋاقتىدىن باشلاپلا ئۆزۈمدە مۇقەددەس كىتاب ۋە ئۇنىڭ تىلىنى ئۆگىنىشكە يۈكسەك قىزىقىش يېتىلدۈردۈم. مەن ھازىر مۇقەددەس كىتابنى تەشۋىق قىلىشنى ۋە ئۇنىڭ قەدىرىگە يېتىشنى تۈپ مەقسەت قىلغان بىر ئىنستىتۇتنى ماڭدۇرۇۋاتىمەن. مۇشۇنداق يۈكسەك قىزىقىش مېنىڭ ئالدىنقى 16 يىللىق ھاياتىمنى ناھايىتى ئالدىراش ئۆتكۈزۈشكە سەۋەب بولدى. شۇ جەرياندا مەن ئۆزۈم داڭلىق ھالدا بىلمەي تۇرۇپ، بەزى چەمبەرەكلەر ئىچىدە داڭلىق بولۇپ قالدىم. قالغانلىرىدا بولسا يامان نام بىلەن داڭ چىقاردىم. مەن دەرس ئۆتۈۋاتقىلى ۋە لېكسىيە سۆزلەۋاتقىلى ئۇزۇن يىللار بولدى. ھازىر توساتتىن ھەر قېتىملىق لېكسىيىدىن كېيىن كىشىلەر بىر-بىرىنى يانغا ئىتتىرۋېتىپ مېنىڭ قېشىمغا كېلىپ، مەن بىلەن قول ئېلىشىپ كۈرىشىدىغان، مەن بىلەن رەسمىگە چۈشىدىغان، ۋە ماڭا مېنىڭ ئۇلارنىڭ ھاياتىنى قانداق ياخشى تەرەپلەرگە ئۆزگەرتكىنىمنى دەيدىغان بىر خىل ئەھۋال كۆرۈلۈشكە باشلىدى. بۇ ماڭا ئۆزۈم توغرىلىق ئەمەس، باشقا بىرسى توغرىلىق يۈز بەرۋاتقان ئىشتەك تۈيلىدىغان بولۇپ، كۆپىنچە ۋاقىتلاردا ئەتراپىمدىكىلەر باشقا بىر كىشى توغرىلىق سۆزلەۋاتقاندا تۈيۈلدى. مېنىڭ مۇشۇنداق ئۆزلۈكسىز كۈچلىنىۋاتقان ئوبرازىم مېنى ئۆز خىزمىتىمنىڭ قانداق باشلانغانلىقى ۋە ئۇنىڭ ھازىرقى تەرەققىيات ئەھۋالى ھەققىدە چوڭقۇر ئويلىنىشقا مەجبۇرلىدى. ئەمەلىيەتتە ئۇ مېنى ئۆزۈم ھازىر ئېرىشكەن ئورۇن ھەققىدە قايتا-قايتا ئويلىنىشقا قىستىدى. مەن تۆۋەندە سىلەر بىلەن ئورتاقلىشىدىغان ئىشلار ئۆزۈمنىڭ بۇرۇنقى ئەھۋالى ھەققىدىكى ئەسلىملىرى بولۇپ، ئۇ يەنە مەن ئويغاننىڭ پەقەت ئۆزۈم توغرىسىدىكى باھالىرىمدىنلا ئىبارەت. مەن ھازىر دەيدىغان گەپ-سۆزلەر ھەرگىزمۇ باشقا بىر ئاممىۋىي نۇتۇقچى، زىيالىي، پائالىيەتچى ياكى لىدېرغا ماس كەلمەيدۇ.

1. نام-ئاتاققا ئېرىشىش گۇناھ ئەمەس

ھاياتتا يۈز بېرىدىغان ھەممە ئىشلار بىر خىل سىناقىن ئىبارەت. مەن ئۆزۈم ئېرىشكەن نام-شەرەپنى ياراتقۇچىمىز ماڭا ئاتا قىلغان ئوزۇق ياكى قۇۋۋەتنىڭ بىر قىسمى دەپ ئويلايمەن. مەن ئۇنداق بىر شەرەپكە لايىق ئەمەس بولۇشىم مۇمكىن، ئەمما مەن ھازىر ئۇنىڭغا ئېرىشتىم، شۇڭلاشقا مەن ئۇنى بىر

ئۇلۇغۇر مەقسەت ئۈچۈن خىزمەت قىلدۇرۇشنىڭ ئەڭ ياخشى ئۇسۇلىنى تېپىپ چىقىش كېرەك. بىز ھەممىمىز ياراتقۇچىمىز ئاتا قىلغان سوۋغاتلار، شارائىتلار ۋە قىيىن ئۆتكەللەرگە قارىتا ئەنە شۇنداق يول تۇتۇشىمىز كېرەك.

مەلۇم مەنىدىن ئېلىپ ئېيتقاندا، نام- ئاتاق ياراتقۇچىدىن كەلگەن ھەقىقىي نېمەتتۇر. ئۇ دەسلەپتە مېنى دۇنيادىكى ناھايىتى داڭلىق زىيالىيلار ۋە تەتقىقاتچىلارنىڭ ياردىمىگە ئېرىشىش ئىمكانىيىتىگە ئىگە قىلدى. ئۇنىڭدىن باشقا مۇقەددەس كىتاب ۋە ئۇنىڭ تىلى ئۈستىدە ناھايىتىمۇ قىممەتلىك تەتقىقاتلارنى ئېلىپ بېرىۋاتقان، ئەمما دۇنيا ئاساسەن بىلمەيدىغان بىر قىسىم كىشىلەر بار بولۇپ، ئۇلار مېنى ئۆزلۈكىدىن ئىزدەپ كېلىپ، ماڭا ئۆزلىرىنىڭ تەتقىقات نەتىجىلىرىنى سوۋغا قىلدى. بۇ تەتقىقاتلارنىڭ بىر قىسمى ئۆزىگە خاس ئالاھىدىلىككە ۋە ئادەمنى ھاك- تاڭ قالدۇرىدىغان دەرىجىدىكى قىممەتكە ئىگە بولۇپ، ئەگەر ئۇلار بولمىغان بولسا، مەن ئۆز خىزمىتىمنى ھازىرقىدەك قىلالمايىدىغان بولاتتىم. مېنىڭ نام- ئاتىقىم ئۇلارنىڭ تەتقىقات نەتىجىلىرىنى مەن ئارقىلىق يورۇقلۇققا چىقىرىشقا تۈرتكە بولغان بولۇپ، مەن ئۇلارنىڭ ماڭا ئاشۇنداق بىر پۇرسەتنى بەرگەندىن ئىنتايىن چوڭقۇر مىننەتدارمەن. مېنىڭ نام- ئاتىقىم ماڭا يەنە بىر- بىرىنىڭ خىزمىتىنى تولۇقلايدىغان، ئەمما بۇرۇن ئۆز- ئارا تونۇشمايدىغان كىشىلەرنى ئۆز- ئارا تونۇشتۇرۇپ قويۇش پۇرسىتىنى ئاتا قىلدى. شۇڭلاشقا ھازىر بۇ جەھەتتە كەڭ دائىرىلىك ئۆز- ئارا ھەمكارلىشىش ئىشلىرى يۈز بېرىۋاتىدۇ. ئەگەر مەندە ھازىرقىدەك ئاممىۋىي ئوبراز بولمىغان بولسا، بۇنداق ئىشلار مېنىڭ باھانەمدە يۈز بەرمىگەن بولاتتى.

2. نام- ئاتاققا ئېرىشىپ تۇرۇپمۇ كەمتەرلىكنى نامايان قىلغىلى بولىدۇ

مەن ئىجتىمائىي مۇناسىۋەتنى ئاستىراق ئۆگىنەلەيدىغان بىر ئادەم. بۇرۇن مەن ئۈچۈن 15 ئادەمگە لېكسىيە سۆزلەش بىلەن 50 مىڭ ئادەمگە لېكسىيە سۆزلەشنىڭ ھېچ قانداق پەرقى يوق ئىدى. ئەمما مېنىڭ نامىم چىققاندىن كېيىن، مەن نۇرغۇن ئەگرى- توقايلىقلارنى باشتىن كەچۈرۈپ، ئاندىن مەن پەقەت ئۆزۈمنىلا چۈشىنىپ، باشقىلارنى چۈشەنمەسەم بولمايدىغانلىقىنى تونۇپ يەتتىم.

مەن ئەڭ دەسلەپتە ئۆزۈم بىلەن رەسمىي چۈشۈپلىش ئۈچۈن كەلگەن كىشىلەرنى ئۇچراتقاندا ھەم ئۇلارغا ھەيران قالغان، ھەم ئۇلاردىن سەسكەنگەن ئىدىم. «ماڭا بىر ناخشا چولپىنىغا ئوخشاش مۇئامىلە قىلىدىغان قانداق بىر تەتقىقسىز قىلىق بۇ؟» دەپ ئويلىغان ئىدىم. ئەمما، كېيىنچە بۇرۇن مەن ئۆزۈممۇ ئاشۇ كىشىلەر بىلەن ئوخشاش بىر سالاھىيەتتىكى ئادەم ئىكەنلىكىمنى تونۇپ يەتتىم. ئۆزۈمنىڭ خاتا قىلغانلىقىنى، ئۆزۈمنىڭكى توغرا دەپ ئويلاپ، باشقىلارغا كۆڭۈل بۆلمىگەنلىكىمنى ھېس قىلدىم. شۇڭلاشقا مەن ئۇنداق قىلىقلىرىمنى ئۆزگەرتىمەسەم بولىدى. بىر مەزگىل ۋاقىتتىن كېيىن مەن بۇرۇن ھەرگىزمۇ ئۆزۈمنىڭ ئوقۇغۇچىلىرىنى چۈشىنىشكە ئۇرۇنۇپ باقمىغانلىقىنى ھېس قىلدىم. مەن ھازىر جامائەت ئىچىگە چۆكۈۋاتىمەن. شۇنىڭ بىلەن كۆپچىلىك بىلەن مېنىڭ مۇناسىۋىتىم يېقىنلىشىپ، ئۇلار مېنىڭ لېكسىيىلىرىمدىن باشقىچە مەنپەئەت ئېلىۋاتىدۇ.

ئىلاۋە: سىز بىر ئادەمگە تەربىيە قىلغاندا، پەقەت ئۇ ئادەم سىزنىڭ ئۇنىڭغا ھەقىقىي تۈردە كۆيۈنۋاتقانلىقىڭىزنى تولۇق ھېس قىلغاندىلا، ئاندىن سىز قىلغان تەربىيە يېتەرلىك ئۈنۈمگە ئېرىشىدۇ. ئۇنداق بولمايدىكەن، مەيلى سىز قانچىلىك بىلىملىك بولۇپ كېتىڭ، مەيلى سىز قانچىلىك داڭلىق بولۇپ

كېتىڭ، مەيلى سىز قىلغان گەپ - سۆزلەر قانچىلىك توغرا، قانچىلىك دانا ۋە قانچىلىك قىممەتلىك بولسۇن، قارشى تەرەپ سىزنىڭ ھېچ قانداق گەپ - سۆزلىرىڭىزنى ھەقىقىي تۈردە قوبۇل قىلمايدۇ.

ئەگەر مەن كىشىلەرنىڭ قانداق قىلىپ ھازىرقىدەك بىر ھالەتكە كەلگەنلىكىگە، ياكى ئۇلارنىڭ نەدىن كەلگەنلىكىگە ھۆرمەت قىلمايدىكەنمەن، باشقىلار ئالدىدا ئۆزۈمنى ئۈستۈن تۇرىدىغان كىشىلەرنى كۆزگە ئىلمايدىغان، ۋە ئۇلار توغرىسىدا قالايمىقان ھۆكۈم چىقىرىدىغان بىر ئادەم قىلىپ كۆرسىتىپ قويىدىكەنمەن. مەن بىلەن بىر پارچە رەسىمگە چۈشۈپلىشىنى ئىلتىماس قىلغان بىر ئادەم كېيىنچە بۇ قىلغىنىدىن مەننى تەنقىد قىلىپ، شۇنىڭ نەتىجىسىدە مېنىڭ ئىلمىي ئەسەرلىرىمنى ئائىلىسىدىكى باشقا كىشىلەر بىلەن ۋە دوستلىرى بىلەن ھەممەھرىمەن بولىدىغان بىر ئادەم بولۇپ چىقىپ قېلىشمۇ مۇمكىن. مەن بىلەن بىللە رەسىمگە چۈشكەن بىر ئادەم كېيىنچە مەن توغرىلىق ياخشى سۆزلەرنى تارقىتىشى مۇمكىن. بۇ ھەقتە ھېچ نېمە دەپ بولغىلى بولمايدۇ. كىشىلەر مېنىڭ لېكسىيىلىرىمنى نەچچە يۈز سائەت ئاڭلاپ، شۇ ئارقىلىق مەن بىلەن روھىي باغلىنىش ھاسىل قىلغان بولۇشى مۇمكىن. ئۇلار مېنىڭ لېكسىيىلىرىمنى ۋاستە قىلىپ تۇرۇپ، ياراتقۇچىمىزنىڭ ئۇلارنىڭ ئۆز ھاياتلىرىدا بىر ئۆزگىرىش ھاسىل قىلىپ بېرىش نېمىتىگە ئېرىشكەندەك ھېس قىلىشمۇ مۇمكىن. ئاشۇنداق بىر ئەھۋالدا، ئۇلارنىڭ مېنىڭ يەنىمغا كېلىپ، مەن بىلەن بىر پارچە رەسىمگە چۈشۈپلىشىنى تەلەپ قىلىشىنىڭ ئۇلار ئۈچۈن چوڭ قىممىتى بار بولۇشى مۇمكىن. ئۇ ماڭا بولغان مۇھەببەت ۋە مەننى تەلەپ قىلىشنىڭ نامايەندىسى بولۇشى مۇمكىن. ئەگەر مەن ئۇلارنى رەت قىلسام، ئۆزۈمگە ھېچ قانداق زىيان بولمايدۇ. ئەمما، مېنىڭ ئاشۇ قىلىقم ئۇلارنىڭ ھېسسىياتىنى يارىلاتىدۇ، ئۇلارنى ئۆمىدسىزلەندۈرىشى مۇمكىن. مەن بۇ ئىشنى قارشى تەرەپنىڭ مەيدانىدا تۇرۇپ ئويلاش ئارقىلىق ئۆگەندىم. ئەمما، مېنىڭ باشقىلارنىڭ مەن بىلەن رەسىمگە چۈشۈپلىشىغا يول قويىشىمنى «ئۆزىنى كۆرسىتىش» دەپ ئويلايدىغانلار داۋاملىق چىقىپ تۇرىدۇ. مەن ئۇلارغا «قانداق ئويلىشىڭىز ئويلاۋېرىڭ»، دەيمەن.

3. نام - ئاتاق رېئاللىققا ئۇيغۇن كەلمەيدىغان ئۈمىد پەيدا قىلىدۇ

ئاشۇنداق ئىش كەم دېگەندىمۇ مېنىڭ بېشىمدىن ئۆتتى. بۇنىڭدىن 14 يىل بۇرۇن مېنى ھېچ كىم بىلمەيتتى. مەن ھازىرمۇ 14 يىلدىن بۇرۇنقى مەن بىلەن ئوخشاش. مەن ھازىر بۇرۇنقىغا قارىغاندا كۆپرەك تەجرىبە توپلىغان بولۇپ، بىر قىسىم ئىشلارنى بۇرۇنقىدىن ياخشىراق چۈشىنىمەن. ئەمما، فېيسبۇك (Facebook) تا ھازىر مېنىڭ يېرىم مىليون ئەگەشكۈچىلىرىم بار بولغانلىقى ئۈچۈنلا بىر ئورنى ئۆستۈرۈلگەن روھانىي زات بولۇپ قالدىم. مېنىڭ خىزمىتىم، تۆھپەم، كەسپىي بىلىمىمنىڭ دائىرىسى ۋە مېنىڭ ھازىرمۇ داۋاملىشىۋاتقان قىزىقىشىمنىڭ ھەممىسى ئاساسەن بىرلا ساھەگە مەركەزلەشكەن. ئۆزۈمنىڭ ئاشۇ كەسپىي ساھەسىنىڭ ئۆزىدىمۇ مەن ئۆزۈم بىر زىيالىي بولماستىن، مەن پەقەت ھەقىقىي زىيالىيلار بىلەن كەڭ خەلق ئاممىسى ئوتتۇرىسىدا كۆۈرۈكلۈك رول ئوينىغۇچى. ئەمەلىيەت دەل ئەنە شۇنداق. ئەمما، مەن شۇنى بايقىدىمكى، دىنىمىزنىڭ ئىشەنگۈچىلىرىنىڭ ناھايىتى كۆپ قىسمى بىر جەمئىيەت ئەربابىغا مۇئامىلە قىلغاندا بىر قانچە جەھەتلەردە ئاشقۇنلۇق قىلىپ قويىدىكەن. مەن دۇچ كەلگەن ئىجابىي ئاشقۇنلۇقلاردىن مۇنداقلىرى بار:

(1) «مەن پەقەت سىزنىڭ لېكسىيەلىرىڭىزنىلا ئاڭلايمەن. مېنىڭ باشقا بىرسىگە ئېھتىياجىم يوق.»

مەن سىزنىڭ ماڭا كۆرسەتكەن مۇھەببىتىڭىزگە رەھمەت ئېيتىمەن، ئەمما سىز ئۆزىڭىز ياخشى كۆرىدىغان كىشىلەرنىڭ دائىرىسىنى كېڭەيتىمىسىڭىز بولمايدۇ.

(2) «مەن ئەر - خوتۇنلۇق مۇناسىۋەت، ئائىلە تۇرمۇشى، چۈشكۈنلىشىش، زەھەرلىك چېكىملىككە ئۆگىنىپ قېلىش، ئۆزىنى ئۆلتۈرۈۋېلىشقا ئىنتىلىشكە ئوخشاش ئېغىر مەسىلىلەرنى قانداق ھەل قىلىمەن؟»

مەن ئۆزۈم ھازىر قىلىۋاتقان ئىشتا ھەم بىر ئوقۇتقۇچى، ھەم بىر ئوقۇغۇچى. سىز دۇچ كەلگەن مەسىلىلەر ناھايىتى ئېغىر مەسىلىلەر بولۇپ، سىز ئۇلارنى بىر تەرەپ قىلىش ئۈچۈن سالاھىيىتى توشىدىغان مەسىلىھەتچىلەرنى تاپمىسىڭىز بولمايدۇ. سىز مېنى بۇنداق ئىشلارنى ياخشى قىلالايدۇ، دەپ ئويلىشىڭىز مۇمكىن، ئەمما مەن سىزگە پايدىدىن زىياننى كۆپرەك ئەكىلىپ بېرىشىم مۇمكىن.

لەكىن، مەن سىز دۇچ كەلگەن قىيىنچىلىقلار، مەسىلىلەر ۋە قىيىن ئۆتكەللەرنى چۈشىنىشنى ئىستەيمەن. چۈنكى مەن ئۇلارنى چۈشەنسەم، ئۇلارنى باشقىلارغا ئاڭلىتالايمەن، ھەمدە سىزگە ۋە باشقىلارغا پايدىلىق بولىدىغان بەزى مەسىلىھەتلەرنى بېرەلەيمەن. مەن مۇشۇنداق بىر پۇرتىسىيە تۇتۇپ كېلىۋاتقىلى خېلى ئۇزۇن بولدى. مەن كىشىلەردىن كەلگەن ئېلخەتلەرنى ئوقۇپ، كەڭ جامائەت بىلەن مۇناسىۋەتلىك بولغان ئىشلارنى خاتىرىلەۋېلىپ، ئۇلارنى ئۆزۈمنىڭ لېكسىيىلىرىدە ئوتتۇرىغا قويىمەن. ماڭا ھەر كۈنى بىر مىڭ پارچىدىن ئارتۇق ئېلخەت كېلىدۇ. ئەگەر مەن ئۇلارنىڭ ھەممىسىگە جاۋاب بەرسەم، مەسىلەن، بىر ئەلخەتكە بىر مىنۇت ۋاقىت سەرپ قىلسام، ئۇ ھالدا مەن ئۆز ئۆمرۈمنى باشقا ھېچ قانداق ئىشنى قىلماي ئۆتكۈزسەم بولىدۇ.

(3) «بۇ ئىشتا پەقەت سىزلا ماڭا ياردەم قىلالايسىز. بۇ سوئالغا سىزدىن باشقا ئادەم جاۋاب بېرەلمەيدۇ.»

ياردەم ياراتقۇچىمىزدىن كېلىدۇ. مەندىن ئەمەس. مېنىڭ سىزگە ياردەم قىلىش كۆڭلۈمنىڭ بارلىقىدا گەپ يوق، ئەمما مەن ياردەم قىلالماستىن مۇمكىن. مەن يېقىندا باشقىلار ماڭا ئېلىپ كەلگەن بىر قىسىم سوئال ياكى مەسىلىلەرنى ئاشۇ ساھەلەردە كەسپىي سالاھىيەتكە ئىگە باشقا كىشىلەرگە يەتكۈزۈپ بەردىم.

سەلبىي جەھەتتە، كىشىلەر ماڭا مۇنداق دەيدۇ (نەقىل):

- نېمىشقا ئىراق ياكى پەلەستىن ھەققىدە سۆزلىمەيسىز؟
- نېمىشقا دىنىمىزنى ياقتۇرمايدىغان كىشىلەر ھەققىدە سۆزلىمەيسىز؟
- نېمىشقا ئەقىدە ھەققىدە سۆزلىمەيسىز؟
- نېمىشقا ھالال گۆش ھەققىدە سۆزلىمەيسىز؟
- نېمىشقا ئاياللارنىڭ ھوقۇقى ھەققىدە سۆزلىمەيسىز؟
- نېمىشقا ئەرلەرنىڭ ھوقۇقى ھەققىدە سۆزلىمەيسىز؟
- سىز مېنىڭ ئېلخەتلىرىمگە ياكى بىزگە لېكسىيە سۆزلەپ بېرىشنى تەلپىمگە جاۋاب قايتۇرمىدىڭىز. شۇنىڭدىن قارىغاندا سىز پەقەت مۇشۇ دۇنياغىلا قىزىقىدىغان، ئۈمەتلەر بىلەن ئۇلارنىڭ قىيىنچىلىقلىرىغا كۆڭۈل بۆلمەيدىغان بىرسى ئىكەنسىز.

- نېمىشقا بىزنىڭ جامائىتىمىزنى زىيارەت قىلمايسىز؟ بىز كىچىك بولغانلىقىمىز ئۈچۈن، شۇنداقمۇ؟ سىز پەقەت چوڭ سورۇنلارنىلا ياخشى كۆرىسىز. مەن سىزدىن ھەممەيلەنگە تەڭ كۆڭۈل بۆلۈشىڭىزنى ئۈمىد قىلاتتىم. قارىغاندا سىز ئۇنداق قىلمايدىغان ئوخشايسىز. (نەقىل تۈگىدى)

مەن ئۇچرىغان سەلبىي ئەھۋاللارنىڭ ھەممىسىنى بۇ يەردە تىزىپ چىقىش مۇمكىن ئەمەس، ئەمما مېنىڭچە سىز يۇقىرىدىكى قۇرلاردىن بىر ئومۇمىي چۈشەنچىگە ئىگە بولىڭىز. مەن تەدرىجى ھالدا مۇنداق بىر ئىشنى تونۇپ يەتتىم: بىزنىڭ كۆپلىگەن دىنداش قېرىنداشلىرىمىز يا جامائەت ئەربابىنى ئىنتايىن ياخشى كۆرىدۇ، يا ئۇلارنى چىش-تىرىقلىغىچە ئۆچ كۆرىدۇ. بۇ ئىككى قۇتۇپنىڭ ئوتتۇرىسىدا تۇرىدىغانلار ئانچە كۆپ ئەمەس.

بەزىلەر مەن سۆزلىگەن لېكسىيىلەرنىڭ ئىچىدىكى بىرەرسىدىن ئۈمىدسىزلىنىپ قالسا، ئۇلار شۇنىڭدىن كېيىن مېنىڭ لېكسىيىلىرىمدىن ئۆمۈرلۈك قول ئۇزىدۇ. بۇ كىشىلىك مۇناسىۋەتكە قوللىنىلغان ئەمەلىيەتكە ئۇيغۇن كەلمەيدىغان ئۇسۇلدۇر. سىز قىلغان بىر ئېغىز سۆز ئۈچۈن سىزنىڭ دوستلىرىڭىز ياكى ئائىلە كىشىلىرىڭىز سىزدىن مەڭگۈلۈك قول ئۇزىگەن بىر ئەھۋالنى تەسەۋۋۇر قىلىپ بېقىڭ. بىز بىر-بىرىمىزنىڭ پىكىرىگە قوشۇلمىساق بولىۋېرىدۇ. بەزىدە مەنمۇ خاتا گەپ قىلىپ سالىدىغان بولۇپ، سىزنىڭ مېنىڭ پىكىرىمگە قوشۇلمىغانلىقىڭىزنى توغرا چۈشىنىشكە بولىدۇ. مەن شۇنىڭلىق بىلەن بىر شەيتانغا ئۆزگىرىپ قالمايمەن. ئىنسانلارنىڭ مۇكەممەللىكى پەيغەمبەر ئەلەيھىسسالام بىلەن ئاخىرلاشقان.

بىز دۇچ كەلگەن مەسىلىلەرنىڭ ھەممىسىنى بىر تەرەپ قىلالايدىغان بىرەر ئادەم مەۋجۇت ئەمەس. بىر ئادەمدىن ئاشۇنداق ئۈمىد كۈتۈش رېئاللىققا ئۇيغۇن ئىش ئەمەس، مۇۋاپىق ئىش ئەمەس، ھەمدە ساغلام ئىشمۇ ئەمەس. مەن ئۆزۈمنىڭ لېكسىيىلىرىدە بەزى مۇھىم ئىشلارنى تىلغا ئالماي ئۆتۈپ كېتىدىغان ئىش داۋاملىق يۈز بېرىپ تۇرىدۇ. مەن بەزى جامائەتلەرنى زىيارەت قىلالايدىغان ئىشلارمۇ داۋاملىق ئۇچراپ تۇرىدۇ.

مەن بۇرۇن 15 ئوقۇغۇچىغا دەرس ئۆتۈپ يۈرگەنىمدە دەرسىمدىكى ئوقۇغۇچىلار مەندىن ھەر بىر مەسىلىگە نىسبەتەن ئۆزۈمنىڭ ئېنىق مەيدانىنى ئىپادىلەشنى تەلەپ قىلمىغان ئىدى. ئەمما مەن نام-ئاتاققا ئېرىشكەندىن بۇيان كىشىلەرنىڭ ماڭا بولغان ئۈمىدىمۇ ئۆزگەرگەندەك قىلىدۇ. مەن ئۇنداق ئەھۋالغا توغرا مۇئامىلە قىلىپ، بەزى مەسىلىلەر ئۈستىدە ئۆز-قاراشلىرىمنى ئوتتۇرىغا قويماستىن سەۋەبلەرنى چۈشەندۈرۈپ قويۇشقىمۇ تىرىشىمەن.

مەن كىچىك ۋاقىتىدا دۇنيا خۇددى بىر ئاق قەغەزىدىكى قارا-رەڭلىك خەتلەردەك ئاددىي ئىدى. ئۇنىڭدىن كېيىن ۋاقىتنىڭ ئۆتۈشى بىلەن مەن ئۆزۈمنىڭ دىنىمىز ۋە خەلقئارالىق سىياسەتلەر ئۈستىدىكى نۇرغۇن قاراشلىرى، پىكىرلىرى ۋە يەكۈنلىرىنىڭ تولىمۇ ئاددىي ۋە خام ئىكەنلىكىنى تونۇپ يەتتىم. مەن ئارقىغا بىر قەدەر چېكىنىشنى، ئۆزۈمگە سەمىمىي مۇئامىلە قىلىشنى، ۋە «مېنىڭ بىلىمىم يېتەرلىك ئەمەس» لىكىنى خوشاللىق بىلەن ئېتىراپ قىلىشنى ئۆگەندىم. ئەگەر مەن لېكسىيە سۆزلەش مەيدانىدىن پايدىلىنىپ، ئۆزۈم تولۇق چۈشەنمەيدىغان مەسىلىلەر ئۈستىدە خالىغانچە پىكىر قاتناشتۇرسام، تولىمۇ مەسئۇلىيەتسىزلىك قىلغان بولىمەن.

كۆپىنچە ۋاقىتلاردا مەن كەڭ خەلق ئاممىسى مەندىن دىنىمىز بىلەن مۇناسىۋەتلىك ھەممە مەسىلىلەر ئۈستىدە ئاۋازىمنى داۋاملىق ئاڭلىتىپ تۇرۇشنى ئۈمىد قىلىۋاتقاندا، مەندە ئۆزۈم تولۇق چۈشەنمەيدىغان مەسىلىلەرگە نىسبەتەن سۈكۈت قىلىپ تۇرۇش ھوقۇقى يوقتەك ھېس قىلىمەن. مەن مۇشۇ پۇرسەتتىن پايدىلىنىپ، سىلەرگە مۇنداق بىر ئىشنى ئېيتىپ قوياي: يۇقىرىدىكى ئىشلار قەتئىي يۈز بەرمەيدۇ. سىلەرنى

ئۈمىدسىزلەندۈرۈپ قويسامۇ، مەن ئۆزۈمنىڭ تەسىر كۈچىدىن پايدىلىنىپ، ئۆزۈم يېتەرلىك دەرىجىدە چۈشەنمەيدىغان مەسىلىلەر ئۈستىدە پىكىر بايان قىلمايمەن. مەن ئۆزۈمنىڭ خۇسۇسىي تۇرمۇشىدا سىلەرگە دېمەي تۇرۇپ ئۆزۈمنى مەلۇم بىر داۋاغا ئاتايىمەن. دىندا سىلەرگە دېمەي تۇرۇپ مەلۇم بىر مەيدان تۇتمەن. سىياسەتتىمۇ سىلەرگە دېمەي تۇرۇپ مەلۇم بىر يولنى تاللايمەن. مېنىڭ يۇقىرىقىدەك ئىشلارنى سىلەرگە دېيىشنى خالىماسلىقىمدىكى سەۋەب، سىلەرگە خاتا چۈشەنچە بېرىپ قويماسلىق. يەنى، سىلەرنىڭ يۇقىرىدىكى ساھەدە ئوتتۇرىغا قويغان كۆز-قاراشلىرىمنى ئۆزۈمنىڭ دىنىي بىلىمى بىلەن مۇناسىۋەتلىك، دەپ ئويلاپ قېلىشىڭلارنىڭ ئالدىنى ئېلىش. مېنىڭ ھەممە كۆز-قاراشلىرىمنىڭ مۇقەددەس كىتابىمىز بىلەن مۇناسىۋەتلىك بولۇشى ناتايىن. دىنىي لىدېرلەرنىڭمۇ سىياسىي كۆز-قارىشى بار بولىدۇ. ئەمما ئۇنداق كۆز-قاراشلار دىنىي كۆز-قاراش بولالمايدۇ. مۇشۇ جەھەتلەردە مەن ئۆزۈمگە مەلۇم مىقتاردىكى مەسئۇلىيەتلەر يۈكلەنگەنلىكىنى ھېس قىلىمەن. شۇنىڭ بىلەن ياكى سۈكۈت قىلىمەن، ياكى بولمىسا بىر قىسىم مەسىلىلەرنى ئاشۇ ساھەلەردە ھەقىقىي ئىلىم سالاھىتىگە ئىگە كىشىلەرگە ئۆتۈنۈپ بېرىمەن. مېنىڭ بۇنىڭدىن 14 يىل بۇرۇنقى بىر قىسىم كۆز-قاراشلىرىم شەخسىي كۆز-قاراشلار بولۇپ، ئۇلار ئۇنچىۋالا دىنىي قىممەتكە ئىگە ئەمەس ئىدى. ھازىر فېيسىبۇكتا مېنىڭ يېرىم مىليون ئەگەشكۈچىلىرىم بار. مەن ئۇلارغا شۇنى خوشاللىق بىلەن جاكارلايمەنكى، بۇنىڭدىن 14 يىل بۇرۇن مەۋجۇت بولغان ھېلىقىدەك ئەھۋال ھازىرمۇ ھېچ قانداق ئۆزگەرگىنى يوق.

4. نام-ئاتاق ئۆز قىممىتىنىڭ ناماياندىسى ئەمەس

مېنىڭ ئەتراپىمدا مېنى ياخشى چۈشىنىدىغان ئائىلە ئەزالىرىم ۋە يېقىن دوستلىرىم بار بولۇپ، ئۇلار مەن نام-ئاتاققا ئېرىشىشتىن جىق بۇرۇنلا مېنى ئوبدان بىلەتتى. بۇ جەھەتتە مەن ئۆزۈمنى ناھايىتىمۇ تەلەپلىك ئادەم، ياكى ئاللاھنىڭ رەھمىتىگە ئېرىشكەن ئادەم، دەپ ھېس قىلىمەن. بۇ كىشىلەر مېنى بىر دىنىي زات دەپ ئويلىمايدۇ. شۇڭلاشقا مەن ئۇلارنى ئۆزۈمنىڭ رىزقى (rizq) دەپ ھېسابلايمەن. مەن ئۇلار ئۈچۈن پەقەت بىر ئاددىي ئادەم. ئۇلار بىلەن مېنىڭ ئوتتۇرىمدا رەسمىي ئەدەپ-قائىدە مەۋجۇت ئەمەس، ھەمدە ئۆزۈم ھەققىدە ھەددىدىن زىيادە كۆپتۈرۈۋېتىلگەن بىر ئوبرازمۇ مەۋجۇت ئەمەس. مەن بۇنىڭ ئۈچۈن ياراتقۇچىمىزغا رەھمەت ئېيتىمەن.

مەن ئاشۇ يېقىنلىرىم بىلەن بىللە ياشاپ، داۋاملىق ئۇلارغا ئۆزۈمنى باھالىتىپ تۇرىمەن. ئۇلار مېنىڭ بىر مۆجىزىلىك ئادەم بولۇش سالاھىتىگە ئىگە ئەمەسلىكىمنى، بىر جۈپ ئەر-خوتۇننىڭ 15 ياشلىق بالىسى بىلەن بىر قېتىم پاراخۇش قىلىش قىيىنچىلىقى بىلەنلا ئۇ بالىنىڭ مەسىلىسى ياكى ئاشۇ ئائىلىنىڭ مەسىلىسى پۈتۈنلەي ھەل بولۇپ كەتمەيدىغانلىقىنى ناھايىتى ياخشى بىلىدۇ. ئۇلار سورىغاندا مەن ئۇلارغا مەسلىھەت بېرىمەن، ئەمما كۆپىنچە ۋاقىتلاردا مەن بىر مەسلىھەت بەرگۈچى سالاھىيىتى بىلەن ئەمەس، مەسلىھەت قوبۇل قىلغۇچى سالاھىيىتىدە تۇرۇپ ئىش قىلىمەن. ياخشى يېرى، ئۇلار مېنى بىر مۇۋاپىق ئورۇنغا قويۇپ، مەيلى مەن سوراي ياكى سورىماي، مەيلى مەن ئاڭلاشنى خالايمەن ياكى خالىماي، ئۇلار داۋاملىق تۈردە ماڭا ئۆزۈمنى بىر تېخىمۇ ياخشىراق ئادەم قىلىشقا پايدىلىق بولغان مەسلىھەتلەرنى بېرىدۇ. مەن بۇنىڭ ئۈچۈن ياراتقۇچىمىزغا رەھمەت ئېيتىمەن.

مەن ئۇزاققا سوزۇلغان ئەمەلىيەتتىن مۇنداق بىر ئىشنى بايقىدىم: ئۆزۈمنىڭ قانداق ئادەم ئىكەنلىكى ھەققىدىكى ھەقىقىي باھا يىغىن-كونفېرىسلاردىن كەلمەيدۇ، لېكىن سىلەردىن كەلمەيدۇ، ۋە ئىنتېرنېتتىكى

ئىنكاسلاردىنمۇ كەلمەيدۇ. بەلكى ئۇنداق باھا مېنىڭ ئەتراپىدىكى ئاشۇ بىر گۇرۇپپا سەمىمىي دوستلۇرۇم ۋە يېقىن ئۇرۇق - تۇغقانلىرىمدىن كېلىدۇ. مانا شۇلار ماڭا ھەقىقىي ئەھۋالنى ئەينەن دەپ بېرىدۇ. مەن بۇنىڭ ئۈچۈن ياراتقۇچىمىزغا رەھمەت ئېيتىمەن.

5. نام - ئاتاق كۆپتۈرمىچىلىككە ئوڭ - تاناسىپ بولىدۇ، ئەمما مەن ئۇنىڭغا پەرۋا قىلمايمەن

ماڭا باشقىلارغا ئىمان ئاتا قىلالغۇدەك قابىلىيىتى بار، دەپ قارايدىغان كىشىلەر بار. شۇنداقلا ماڭا دەججال (Dajjal) غا ئوخشاش قەبىھ نىيەتلىك ئادەم، دەپ قارايدىغان كىشىلەرمۇ بار. بۇ ئىككى خىل كىشىلەردىكى ئورتاقلىق شۇكى، ئۇلار خاتا ھالدا مەندە باشقىلارنىڭ يۈرىكىنىڭ ئىچىگە قاراپ، ئۇلاردىكى سەمىمىيلىكنىڭ دەرىجىسىنى دەپ بېرەلەيدىغان قابىلىيەت بار، دەپ ئويلايدۇ.

بىزنىڭ گۈزەل دىنىمىزدا، بىز كىشىلەرنى بىر پەيغەمبەر دەرىجىسىگە كۆتۈرۈۋەتمەي تۇرۇپ، ئۇلارنىڭ قەلبىدە مەلۇم دەرىجىدىكى گۈزەللىك بارلىقىنى ئېتىراپ قىلىمىز. بىز كىشىلەرنىڭ بۇزۇلغان نىيەتلىرى ھەققىدىكى قىياسلارنى قوبۇل قىلماي، باشقىلارغا باھا بېرىشتە پۈتۈنلەي ئۇلارنىڭ ئەمەلىي ئىش - ھەرىكەتلىرىگە قارايمىز. باشقىچە قىلىپ ئېيتساق، سىز ۋە مەن بىر - بىرىمىزنىڭ گەپ - سۆزلىرى بىلەن ئىش - ھەرىكەتلىرىنى تەنقىد قىلساق بولىدۇ. ئەمما، بىزنىڭ بىر - بىرىمىزنىڭ نىيەتلىرىنى تەنقىد قىلىشىمىز دىنىمىزدا پۈتۈنلەي چەكلەنگەن. بۇ بىزنىڭ بارلىق دىنداش قېرىنداشلىرىمىزغا چىقىرىلغان ئورتاق پرىنسىپتۇر. مانا مۇشۇنداق سەۋەبلەر تۈپەيلىدىن، يۇقىرىقىدەك 2 خىل كۆپتۈرمىچىلىكنىڭ مەن ئۈچۈن ھېچ قانداق قىممىتى يوق.

مەن ئىنتېرنېت تورلىرىدا ئۆزۈمگە قانداق تۆھمەتلەرنىڭ چاپلانغانلىقىنى بىلىپ بېقىش ئۈچۈن تورلارنى تەكشۈرۈپ يۈرمەيمەن. شۇنداقلا ماڭا ئوقۇلغان مەدھىيىلەر ۋە كۆپتۈرمە چىرايلىق سۆزلەرگە ئاساس تاپالمايمەن. مەن پەقەت ئۆز قابىلىيەتلىرىمنى ئەڭ يۇقىرى دەرىجىدە جارى قىلدۇرۇشقا، ئۆزۈمنى ئۆزلۈكسىز ياخشىلاشقا، ھەمدە يۇقىرىدا تىلغا ئالغان ئۆز تۇرمۇشۇمدىكى ھەقىقىي كىشىلەر بىلەن بولغان سەمىمىي مۇناسىۋەتنى ساقلاپ مېڭىشقا پۈتۈن كۈچۈم بىلەن تىرىشىمەن. بىر قىسىم كىشىلەر نېمە دىسە دەۋەرسۇن، مەن قىلىدىغانغا ئۇلارنىڭ گەپ - سۆزلىرىگە قۇلاق سېلىشتىن ياخشىراق ئىشلار ناھايىتىمۇ كۆپ. بىز ياراتقۇچىمىزنىڭ دىنىغا ئېتىقاد قىلساقلا، ئۇ بىزگە ئابرو - غۇرۇر ئاتا قىلىدۇ، ھەمدە بىزنىڭ ئابرو - غۇرۇرىمىزنى قوغدايدۇ. ئەگەر مەن ئۆز ئىشىمغا سادىق بولىدىكەنمەن، ياراتقۇچىمىز مەندىكى ئومۇمىي ئەخلاىي سۈپەتلەر (my integrity) نى چوقۇم قوغدايدىغان بولۇپ، مەن ئۆزۈمگە تەۋە بولىمەن نەرسىلەرنىڭ قوغدىلغان - قوغدىلمىغانلىقى ھەققىدە ئەنسىرەپ يۈرمىسەممۇ بولىدۇ.

6. مېنىڭ نامم چىقسۇن ياكى چىقمىسۇن، باشقىلار ئۈچۈن خىزمەت قىلىش مەن ئۈچۈن شەرەپ

مەن ئۆز ئۆمرۈمنى مۇقەددەس كىتابنى ئۆگىنىش ۋە ئۇنى باشقىلارغا ئۆگىتىش ئۈچۈن سەرپ قىلىۋاتقان بولۇپ، بۇ مەن ئۈچۈن بىر زور شان - شەرەپ. شۇنچە كۆپ كىشىلەرنىڭ مەن قىلىۋاتقان ئىشنىڭ پايدىسىنى كۆرگەنلىكى مەن ياراتقان تۆھپە بولماستىن، ئۇ ياراتقۇچىمىزنىڭ سوۋغىتىدۇر. مەن ئۆزۈم پايدا يەتكۈزۈۋاتقان كىشىلەردىن ئۈستۈن تۇرمايمەن. ئۇنىڭ ئەكسىچە، مەن ئۆزۈمنى ئۇلارنىڭ بىر ئاددىي

خىزمەتچىسى، دەپ ھېسابلايمەن. مەندە پۈتۈن دۇنيادىكى ياشلىرىمىزغا نىسبەتەن بىر خىل مۇھەببەت ۋە ساداقەتمەنلىك بار بولۇپ، ئۇلارنى سۆز بىلەن ئىپادىلەپ بېرەلمەيمەن. سىلەر مېنىڭ خەلقىم، ۋە مېنىڭ ئائىلەم.

سىزنىڭ كۆز-قارىشىڭىز مېنىڭكى بىلەن ئوخشاش بولمىغان ئەھۋالدىمۇ، مېنىڭ كۆزۈمدە سىز ھەرگىزمۇ مەندىن تۆۋەن تۇرىدىغان ئادەم ئەمەس. مەندە سىزنىڭ ياراتقۇچىمىزنىڭ ئالدىدىكى قىممىتىڭىزنى باھالايدىغان سالاھىيەت يوق. مەن پەقەت ياراتقۇچىمىزدىن مېنىڭ ۋە سىزنىڭ گۇناھلىرىنى كەچۈرۈم قىلىۋېتىشنىلا تىلەيمەن.

7. مەن ئۆزۈمنىڭ نام-ئاتىقىنى قانداق ئىشلار ئۈچۈن ئىشلىتىمەن؟

ياراتقۇچىمىز ئۆزىنىڭ مۇقەددەس كىتابى ئارقىلىق ھەر بىر ئادەمنى شۇ ئادەمنىڭ ئۆزىگە ماس كېلىدىغان گۈزەل ئۇسۇللار بىلەن يېتەكلەيدۇ. خۇددى ئوخشاش يامغۇر ئوخشىمىغان رەڭلەردىكى گۈللەر ۋە ئوخشىمىغان تەمىدىكى يېمىش دەرەخلىرىنى ئۆستۈرگەنگە ئوخشاش، مۇقەددەس كىتاب ئوخشىمىغان كىشىلەردە ئوخشىمىغان ياخشىلىقلارنى ۋۇجۇتقا كەلتۈرىدۇ. مەن ئۆزۈمدىكى بارلىق ئاممىۋىي ئوبرازلاردىن پايدىلىنىپ، ئاشۇ مۇقەددەس كىتابقا بولغان رەھىمىتىمىزنى تەشۋىق قىلىشقا كۈچەيمەن. ھەمدە ياراتقۇچىمىزدىن مېنى شۇنىڭغا چۈشۈرۈپ مۇكاپاتلاشنى تىلەيمەن. مەن يۇقىرىدا دېگەن سۆزلەرگە قانداق مۇئامىلە قىلىشى ئۆزىڭىزگە باغلىق. ئەمما، مەن سىزنىڭ كىم ئىكەنلىكىڭىزنى بىلمەيمەن، مەن سىزگە شۇنى دېيەلمەيمەنكى، مەن ياراتقۇچىمىز ئۆزىنىڭ قۇدرەتلىك سۆزلىرى بىلەن سىزگە مەدەت بېرىپ ۋە سىزنى ئۇلۇغۋار ئىشلارغا ئاتلاندىرۇپ، بىزگە سىز ئارقىلىق ئاتا قىلىدىغان نۇرغۇنلىغان گۈزەل نەرسىلەر ھەققىدە ھاياجانلىنىۋاتىمەن. ئويغاننىڭ نۇتقى مۇشۇ يەردە ئاخىرلاشتى.

8. ئاخىرقى سۆز

كۆپلىگەن تورداشلارنىڭ خەۋىرىدە بولغۇنىدەك، يېقىنقى بىر-ئىككى ئاينىڭ مابەينىدە، ئۇيغۇرچە تور-بەتلەرنىڭ بىر قىسمىدا نام-ئاتاق ۋە «شۆھرەتپەرەسلىك» ھەققىدە خېلى كەسكىن بەس-مۇنازىرە ۋە مۇلاھىزىلەر ئېلىپ بېرىلدى. ئاشۇ بەس-مۇنازىرىگە قاتناشقان كۆپىنچە قېرىنداشلار ئالىي مەكتەپ ئوقۇغۇچىلىرى، ياكى ئوقۇش ئىستازى ئۇنىۋېرسىتېتىمۇ ئۈستۈن بولغان كىشىلەر بولۇشى مۇمكىن. يەنى ئۇيغۇرلار ئىچىدە تايانچلىق رولىنى ئۆتەيدىغان زىيالىيلار بولۇشى مۇمكىن. ھەقىقىي سەمىمىيەتلىك بىلەن ئانالىز قىلغاندا، ئۇ بەس-مۇنازىرە ۋە مۇھاكىمىلەرنىڭ پايدىلىق تەرەپلىرى بىلەن پايدىسىز تەرەپلىرىنىڭ ھەر ئىككىسى مەۋجۇتلىقىنى بايقايمىز. ئاشۇنداق ئانالىزلار مەزكۇر ماقالىنىڭ دائىرىسىگە تەۋە ئەمەس بولۇپ، مەن ئۇ ھەقتە بۇنىڭدىن ئارتۇق توختالمايمەن. مەن مەزكۇر ماقالىدە ئامېرىكىدىكى ئۆزۈم ياخشى كۆرىدىغان بىر داڭلىق دىنىي زىيالىينىڭ نام-ئاتاق ھەققىدىكى كۆز-قاراشلىرىنى تونۇشتۇرۇپ ئۆتتۈم. مەن ئۇ كىشىدە بىزگە ئۈلگە بولالايدىغان كۆپلىگەن نەرسىلەر بار، دەپ ئويلايمەن. مەن يۇقىرىدا تونۇشتۇرغان ئۇنىڭ نام-ئاتاق ھەققىدىكى كۆز-قاراشلىرى ئەنە شۇلارنىڭ بىرى. بىر قىسىم قېرىنداشلار مەزكۇر يازما

ئارقىلىق ئۆزلىرىنىڭ نام-ئاتاق ھەققىدىكى تونۇشلىرىنى توغرىۋالسا، ياكى تولۇقلىۋالسا، مەن ئۆزۈمنىڭ مەزكۇر يازمىنى تەييارلاش ئۈچۈن سىڭدۈرگەن ئەجرىدىن رازى بولىمەن.

مەن كېيىنچە بىر خىل ئالاھىدە بەس-مۇنازىرە، يەنى «ھەل قىلغۇچ سۆھبەت» ھەققىدە مەخسۇس توختىلىمەن. مەقسىدىم ئوقۇرمەنلەرنى بەس-مۇنازىرىنى ئىلمىي، ئۈنۈملۈك ۋە ئاقىلانە ئېلىپ بېرىش ئۈچۈن زۆرۈر بولغان ھازىرقى زامان پەننىي-بىلىملىرى بىلەن قوراللىنىدۇرۇپ، ئۇلارغا مۇشۇ جەھەتتە ياردەم قىلىش.

بۇ ماقالىنى ئىنىمىز تۇرسۇن ئەرتۇنا تەھرىرلىدى.

بۇ ماقالىنى ھېچكىمدىن سورىماي، مەنبەسىنى بەرگەن ئاساستا باشقا ھەر قانداق تورغا چىقارسىڭىز، ياكى ئېلىكىتابقا ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.